



ان احادیث میں خیر اور افضل کا لفظ صاف نااطق ہے کہ عورت کو گھر میں نماز پڑھنا افضل ہے اور گھر میں بھی جس قدر اندر کی کوٹھڑیوں میں نماز پڑھی جائے گی، جس سے ستر اور اخفاء بڑھے گا، نماز میں فضیلت پائی جائے گی، یہ حکم

عام ہے، خواہ مسجد حرام ہو یا بیت اللہ، مسجد نبوی ہو یا مسجد اقصیٰ، چنانچہ نیل الاوطار جلد ثالث ص ۱۳۲ میں یہ حدیث وارد ہے:

اخرج احمد والطبرانی من حدیث ام حمید الساعدیة انہا جاءت الی رسول اللہ صلی اللہ علیہ وسلم فقالت یا رسول اللہ انی احب الصلوة معک فقال صلی اللہ علیہ وسلم قد علمت و صلوتک فی بیتک خیر لک من صلوتک فی حجر تک و صلوتک فی))
((دارک خیر لک من صلوتک فی مسجد قحک و صلوتک فی مسجد قحک خیر لک فی من صلوتک فی مسجد البجاء قال الحافظ واسنادہ حسن

یعنی ”امام احمد اور طبرانی رحمہما اللہ نے ام حمید ساعدیہ سے روایت کیا کہ انہوں نے رسول اللہ صلی اللہ علیہ وسلم کی خدمت میں حاضر ہو کر عرض کیا کہ حضور! پیچا ہتی ہوں کہ آپ کے ساتھ نماز پڑھا کروں۔ آپ نے فرمایا: تو جانتی ہے کہ تیری نماز کو ٹھڑی میں بہتر ہے، تیری اس نماز سے جو تو حجرے میں پڑھے اور حجرہ کی نماز بہتر ہے اس نماز سے جو گھر کے آگن میں ادا کی جائے اور تیری آگن کی نماز بہتر ہے اس نماز سے جو محلہ کی مسجد میں پڑھے اور محلہ کی مسجد میں پڑھی جاتی ہے، اس نماز سے جو جامع مسجد میں ہے۔“

:حافظ ابن عبد البر نے استیعاب جلد ۷ ص ۹۱ میں یہ روایت ذکر کی ہے اور اس کے اخیر میں یہ الفاظ زیادہ ہیں

((و صلوتک فی مسجد قحک خیر لک من صلوتک فی مسجدی قال فامرت ففنی لما مسجد فی اقصی شئی من یتنا اظلمت فکانت تصلی فی فیہ حتی لقیتم اللہ عز وجل))

”یعنی“ تیری وہ نماز جو محلہ کی مسجد میں پڑھی جاتی ہے، اس نماز سے بہتر ہے جو میری مسجد میں پڑھی جائے۔

راوی نے بیان کیا کہ حضور اکرم صلی اللہ علیہ وسلم کا یہ ارشاد سن کر ام حمید ساعدیہ نے حکم دیا کہ اس کے لیے گھر کے انتہائی اندرونی گوشہ میں (جہاں بہت اندھیرا تھا) مسجد بنائی جائے، چنانچہ اسی مسجد میں وہ آخری دم تک نماز پڑھتی رہی، حتیٰ کہ وہ فوت ہو کر اللہ عز وجل سے ملائی ہوئی۔ امام شوکانی اس مسئلہ پر بحث کے بعد فرماتے ہیں: صلوتہن علی کل حال فی یوتہن افضل من صلوتہن فی المساجد۔ یعنی ان نصوص سے ثابت ہوا کہ ہر حال میں عورتوں کی وہ نماز جو گھروں میں پڑھی جاتی ہے اس نماز سے افضل ہے جو مسجدوں میں پڑھی جاتی ہے۔

اب اس وضاحت کے بعد سائل کی صورت مسئلہ کا حکم بھی خوب ظاہر ہو گیا کہ مسجد حرام، مسجد نبوی، مسجد اقصیٰ، مسجد جامع، مسجد محلہ جن میں مردوں کے لیے (بہ نسبت گھروں میں نماز پڑھنے کے کئی درجے فضیلت ہے) عورتوں کے لیے گھر میں نماز پڑھنا ان تمام مسجدوں میں نماز پڑھنے سے افضل ہے اور اس کی علت یہ ہے کہ عورت کے لیے ستر اور مردوں سے اخفاء ضروری ہے، وہ جس قدر بھی پایا جائے گا نماز میں فضیلت پائی جائے گی۔

باقی رہا، حج بیت اللہ اور زیارت مسجد نبوی کا وقتی مسئلہ سو اس میں یہ سمجھنا چاہیے کہ حج و عمرہ میں طواف کرنا ضروری ہے تو لامحالہ بیت اللہ اور حرم میں جانا پڑے گا، توجہ اور عمرہ کرنے والی عورت مسجد میں جانا چاہیے اسی طرح جو عورت مسجد نبوی میں گئی اور اس کا ارادہ روضہ نبوی کی زیارت کا بھی ہے تو وہاں پہنچنے پر اس کو مسجد نبوی میں نماز پڑھنے کا درجہ حاصل کرنا چاہیے، یہ ایک وقتی بات ہے، ہاں جب کہ معظمہ یا مدینہ منورہ میں مقیم ہو جائے تو اس کی قیام گاہ ان شہروں میں کسی جگہ مقرر ہو گئی، پھر اس کو اپنی پرودہ دار قیام گاہ ہی میں نماز پڑھنا افضل ہے، ہاں کسی وقت ان مسجدوں کا ثواب لینے کے لیے جانے تو یہ جائز ہے مگر افضل لینے گھر اور قیام گاہ ہی میں ہے نبی اکرم صلی اللہ علیہ وسلم نے ام حمید ساعدیہ کو اپنے ساتھ جماعت مسجد نبوی میں نماز پڑھنے سے افضل اس نماز کو بتایا جو گھر کے کسی گوشہ میں پڑھی جاتی ہے، جس پر ام حمید نے عمل کیا اور مسجد نبوی میں نماز پڑھنی ترک کر دی۔

یہ میری تحقیق ہے باقی اگر کوئی عالم اس کے خلاف مسلک رکھ کر کوئی ثبوت پیش کر دے گا تو بندہ رجوع کر لے گا، ورنہ مسلک یہی صحیح ہے۔ ہذا ما عندی واللہ اعلم بالصواب (عبد القادر عارف حساری، اخبار تنظیم المحدث جلد ۱ ش ۲۲ ص ۱۹۶۵۲۶ء)

هذا ما عندی واللہ اعلم بالصواب

[فتاویٰ علمائے حدیث](#)

جلد 08 ص 102-106

محدث فتویٰ